

मोदी गाउँपालिकाको प्रथम गाउँ सभामा गाउँपालिका का अध्यक्ष श्री प्रेम शर्मा पौडेल ज्यूवाट पेश भएको  
नीति तथा कार्यक्रम  
मिति २०७४/०३/२९ गते

आदरणीय गाउँ सभाका सम्पूर्ण सदस्य ज्यूहरु,  
तथा आमन्त्रित अथितिगणहरु, राष्ट्रसेवक कर्मचारी, सुरक्षाकर्मी, पत्रकार बन्धुहरु र उपस्थित दाजुभाई  
दिदिबहिनिहरु

नेपाली जनताको झण्डै ७० वर्षे लामो सघर्षको परिणाम वाट प्राप्त नेपालको संविधान २०७२ को कार्यान्वयन गर्ने क्रममा भर्खरै स्थानिय तहको निर्वाचन सम्पन्न भएको छ । मुलुकलाई यस अवस्थामा ल्याईपुऱ्याउने तथा राष्ट्रिय स्वतन्त्रता, सामजिक न्याय, संघिय लोकतान्त्रिक गणतन्त्र स्थापनाका निम्ति आफ्नो अमूल्य जीवन उत्सर्ग गर्नुहुने सम्पूर्ण सहिदहरु प्रति यस गाउँपालिका भावपूर्ण श्रद्धाञ्जली अर्पण गर्दछ । पुष्पलाल श्रेष्ठ, विश्वेश्वर प्रसाद कोइराला, मनमोहन अधिकारी, मदन भण्डारी, गिरिजा प्रसाद कोइराला लगायतका आदरणीय अग्रजहरुमा उच्च सम्मान व्यक्त गर्दछु । सार्वभौम नेपाली जनताले निर्माण गरेको नेपालको संविधानवाट संघियता, समृद्धि र समाजवादको आधारशिला निर्माण गर्नमा योगदान गर्नेछ । गाउँ सभाको यो अवसरमा नेपालको इतिहासमै परिवर्तित पुर्नसंरचना अर्न्तगत बनेको मोदी गाउँपालिकामा हुदै गरेको यो ऐतिहासिक अवसरमा यो गाउँपालिका सवल र सवृद्ध गाउँपालिका निर्माणका निम्ति प्रतिबद्धता संकल्प सहित यो नीति तथा कार्यक्रम प्रस्तुत गर्दछु ।

आदरणीय उपस्थित महानुभावहरु,

जनतालाई सुशासन प्रत्याभुत गर्दै जनताको घर आगनमा सेवा पुऱ्याउन सके मात्र लोकतन्त्रले सार्थकता पाउने मान्यतामा उभिएर यस गाउँपालिका अधिकार सम्पन्न स्थानिय सरकारको रुपमा दृढता सहित उभिने छ । समावेशी प्रतिनिधित्व, विकाश निर्माण एवं साधन स्रोतमा जनताको स्वामित्वले मात्रै लोकतन्त्र अगाडी बढ्ने छ । स्थानिय तहमा महिला, जनजाति, दलित, अपाङ्ग, आदिवासी, अल्पसंख्यक पिछ्छाडिएको क्षेत्र र वर्गको समावेशी प्रतिनिधित्व सुरक्षित गर्न र निर्वाचित जनप्रतिनिधिहरुको माध्यम वाट जनसहभागिता मूलक विकास लाई नयाँ गति दिन यस गाउँपालिका सक्षम रहने छ ।

नेपालको संविधानमा उल्लेखित गरिए अनुसार अधिकार सम्पन्न स्थानीय सरकार हुनुपर्दछ भन्ने मान्यतामा उभिदै स्थानीय तहको सरकारलाई अधिकार विहिन र कमजोर पर्ने षडयन्त्रहरुको प्रयासलाई विफल पार्दै स्थानीय तहको सरकारलाई शसक्त, स्वायत र सवल रुपमा विकाश गराउनु पर्दछ भन्ने माग समेत गर्दै आफुलाई सोही वाटोमा अगाडी बढ्न प्रतिबद्ध छ ।

झण्डै २० वर्षको अवधिमा भएको स्थानिय तहको निर्वाचनमा युवाहरुको सहभागिता संगै ठुलो युवाहरुको संख्या निर्वाचनमा सहभागी रहन पुग्यो । यस मोदी गाउँपालिकामा रहेका युवा मतदाताहरु संगै सम्पूर्ण आदरणीय मतदाताहरु प्रति हार्दिक धन्यवाद ज्ञापन गर्दछु । संगसंगै लामो समय सम्म लोकतान्त्रिक प्रकृया अवरुद्ध हुदा नेतृत्व विकासको स्वाभिक प्रकृयामा क्षती पुगेको सन्दर्भमा यस मोदी गाउँपालिकामा धेरै युवाहरुको निर्वाचनमा उम्मेदवारी रहन गयो र युवा उम्मेदवारहरु जनतावाट निर्वाचित समेत हुनुभएको छ । यो अवसरमा उहाँहरुप्रति वधाई र सफलताको कामना सहित युवाहरुको व्यापक सहभागिताले लोकतन्त्र जीवन्त हुने तथा जनताले गतिशिल नेतृत्व पाउने अवस्था सिर्जना भएको छ । यो गाउँपालिकामा

गाउँपालिका सञ्चालनका लागि यूवा जनप्रतिनिधिहरुको महत्वपूर्ण भूमिका रहने कुराप्रति हामी पूर्ण विश्वासमा रहेका छौं ।

अनेकौं बाधा व्यवधानहरुका विचमा स्थानिय तहको निर्वाचन सम्पन्न भयो तर अभैपनी संविधान संसोधनको विषयले मुलुकलाई द्वन्द र अन्यौलता सृजना गर्ने र मुलुकको राष्ट्रिय अखण्डतामाथी प्रहार गर्ने सम्मका कृयाकलाप गर्ने षडयन्त्र र गतिविधि हुने गरेका छन यस्ता संविधान विरोधि कृयाकलापहरु प्रति यस गाउँपालीका वासी सबै जना सचेत रहन समेत हार्दिक अग्रह गर्दछु ।

स्थानीय तहको निर्वाचन वाट स्थानीय तहहरु शक्तिशाली अधिकार सम्पन्न संविधानको परिधिभित्र स्वायत भएका छन । पहिलोपटक जनताको शासन शुरु भएको छ । अब गाउँमा सामजिक, आर्थिक रुपान्तरण र विकासको काम शुरु हुने छ स्थानिय तहवाटै सामजिक न्याय र समुन्नती आधारभुत रुपमा लोकतन्त्रका आधारशिलाको रुपमा विकास हुदै गर्दा राष्ट्रिय स्वाभिमान, स्वाधिनता, राष्ट्रिय हितको रक्षा, राजनैतिक स्थायित्व, सामजिक सद्भाव, राष्ट्रिय एकतालाई वलियो पने छ त्यसैले आफ्नो भूमिकालाई सामन्य होइन मुलुकको राजनीतिलाई सहि दिशा प्रदान गर्ने विशिष्ट अवसरको रुपमा लिएर आफ्नो कर्तव्यलाई सहि ढंगावाट सदुपयोग जनप्रतिनिधिहरुवाट हुनेछ भन्ने पूर्ण विश्वास यस सभाले गर्दछ ।

यस गाउँपालिका सामजिक, आर्थिक रुपान्तरणका माध्यमवाट सामजिक न्यायमा आधारित लोकतान्त्रीक बहुलवाद, खुला प्रतिस्पर्धात्मक, अर्थिक रुपले वलियो, उच्च स्तरको संस्कृति भएको समाजको निर्माण गर्न प्रतिवद्ध रहेको छ । नेपाल एक बहुजातिय, बहुभाषिक, बहुधार्मिक, बहुसंस्कृति विशेषता युक्त भौगोलिक विविधता रहेका समान आकंक्षा र नेपालको राष्ट्रिय स्वतन्त्रता भौगोलिक अखण्डता राष्ट्रिय हित तथा जनताको समृद्धि प्रति आस्थावान रहि एकताको सुत्रमा आवद्ध सबै जनता समष्टीमा राष्ट्र हो भन्ने मान्यता यस गाउँपालिकाले राख्दछ । राज्यको पुर्नसंरचना पछि वनेको यस गाउँपालिका हिजोको सोच र विचार जुन साँधुरो घेरा भित्र थियो त्यसलाई बदलेर सम्पूर्ण मोदी गाउँपालीका नै मेरो गाउँपालिका हो भन्ने भाव सबैमा विकास गर्नकालागी हार्दिक अपिल गर्दछु ।

यस गाउँपालिका भित्र निर्माण हुदै गरेका र सम्पन्न विद्युत आयोजनाहरुवाट प्राप्त हुने लाभास (रोयल्टी) यहाँका जनताले भोगेका वातावरणिय समस्याका कारणवाट लाभास बढि पाउनुपर्दछ र मोदीका हरेक घरघरमा विजुली र जनजनमा शेयर भन्ने नीति अनुसार आयोजनाहरु सञ्चालन हुनुपर्दछ भन्ने मान्यता राख्दछ । स्थानीय जनताले अनेकौं प्रकारका दुख, दुष्प्रभाव, वतावरणीय परिवर्तनका असरहरु भोगनुपर्ने र त्यसको लाभ यस क्षेत्र बाहिर प्रयोग हुने गलत प्रवृति र प्रचलनको अन्त्यको लागी कडा पहल गर्न सबै जनसमुदायमा अपिल पनि गर्दछु र गाउँपालिकाले यस विषयलाई गम्भिरतापूर्वक लिनेछ ।

**आदरणीय उपस्थित महानुभावहरु,**

यस गाउँपालिकाको केन्द्रवाट सबै वडाका केन्द्र सम्म जनताले सुगम तरिकाले आवत जावत गर्न पाउनुपर्ने र गाउँपालिकाको ठुलो स्रोत को व्यवस्थापन शुरुका वर्षहरुमा त्यहि दिशा तर्फ अगाडी बढने साथै पूर्वाधारका अन्य क्षेत्रहरुमा पनि केन्द्रीत गर्नका लागी गाउँपालिका लागी पर्नेछ र सबै संग सहकार्य, छलफल, समन्वय जस्ता कामहरु गर्दै यस गाउँपालिका अगाडी बढ्ने छ । विपदको क्षेत्रमा उद्धार गर्ने काममा सहजताको लागी एक वडामा एक हेली प्याड जस्तो आवधारणलाई अध्ययन र संभावनाको लागी यस गाउँपालिकाले अध्ययन सुरु गर्ने छ । यस गाउँपालिका भित्रको खोला नदीवाट भएको कटान र वर्षेनि हुने क्षति न्यून गर्ने प्रकारका कार्यक्रमहरु कार्यान्वयन गरिनेछ । सिंचाई सुविधा नपुगेको ठाउँमा सिंचाईको प्रवन्ध,

साना सिंचाई, भैरहेका नहर तथा कुलाहरुको मर्मत सम्भार गर्ने काम गरिने छ । श्रोतको संरक्षण र एक वडा एक पोखरी कार्यक्रम सञ्चालन गरिने छ ।

पशु र कृषिको आधुनिकरण र व्यवसायिकरणको लागी पशुपालन व्यवसायमा नश्ल सुधार, उन्नत जातको विउहरुको प्रयोग, विउ उत्पादन पकेट क्षेत्र, वेमौसमी तरकारी पकेट क्षेत्र, ओखर, अलैची, सुन्तला/अमिलो जातका फलफुल, अदुवा, वेसार, माछाको पकेट क्षेत्र विस्तार जस्ता कार्य, दुध संकलन साथै एक गाउँ एक उत्पादन जस्ता कार्यक्रम सञ्चालन गरिने छ । कृषकलाई अगाडी वढाउनको लागि अनुदान, अनुसन्धान, कृषि मेला, प्रदर्शनी, कृषकलाई सम्मान, प्रोत्साहन, आधुनिक प्रविधि हस्तान्तरण गर्ने नीति अवलम्बन गरिने छ । कृषकहरु वाट उत्पादित वस्तुहरुको बजारीकरण साथै व्यवसायीक कृषकहरु लाई विशेष सुविधा दिने नीति लिईनेछ ।

यस क्षेत्रभित्र रहेका सामुदायिक वनहरुको संरक्षण संवर्द्धन गर्दै सरकारी वनहरु समुदायिकरण गर्नुका साथै वनमा हुने अपराधजन्य कामहरु रोक्न गाउँपालिकाले सरोकारवालाहरु सँग समन्वय र छलफल गर्ने कार्य यस गाउँपालिकाले गर्ने छ । लैंगिक विकासका लागी समानुपातिक व्यवहार लैङ्गिक बजेट र सवलीकरण गर्ने र गाउँपालिका भित्र एक लैङ्गिक डेस्कको व्यवस्था गरिनेछ । स्वास्थ्य सेवामा सवै प्रकारका पद्धतिहरुको विकास र विस्तार गर्नकालागी कार्यक्रमहरु सञ्चालन हुनेछ । मोदी गाउँपालिकामा आगामी पाँच वर्ष भित्र पन्ध्र शैयाको सुविधा सम्पन्न अस्पताल, एम्बुलेन्स आदी सेवाहरुको लागी योजना बनाईने छ । भईरहेका स्वास्थ्य संस्थाहरुको प्रवर्द्धन, मर्मत सम्भार, स्तरवृद्धि गर्ने, संस्थाहरुको सेवाको अनुगमन गर्ने र कर्मचारीहरुको कार्यको आधारमा पुरस्कार, सम्मान र दण्डको व्यवस्था गर्ने सूचकहरु निर्माण गरी कामहरु गरिने छ । महिला स्वास्थ्य स्वयंम सेवाहरुलाई प्रोत्साहन गर्ने नीति अनुसार र उत्कृष्ट काम गर्नेहरुलाई पुरस्कृत गरिनेछ । विभिन्न स्वास्थ्य संस्थाहरुको सहकार्यमा विभिन्न स्वास्थ्य शिविरहरु सञ्चालन गर्ने काम अगाडी वढाईनेछ । सवै नागरिकहरुको स्वास्थ्य विमा गर्ने कार्यक्रमका वारेमा अध्ययन गरिने छ ।

खेलकुद विकासको लागी प्रत्येक वडाहरुको सम्भाव्य ठाउँहरुमा खेल मैदान र खेलकुदको आधारवाट यूवाहरुलाई स्वास्थ्य बनाउने र खेलकुद मार्फत स्वास्थ्य जनशक्ती उत्पादन गर्ने र गाउँपालिका भित्र एक राष्ट्रिय स्तरको खेलकुद मैदानको सम्भाव्यता अध्ययन गर्ने काम हुनेछ । विभिन्न खेलकुदहरुको आयोजना गरिएको ठाँउमा उत्कृष्ट काम गर्ने यूवा समुह र यूवा क्लवहरुलाई पुरस्कृत गरिनेछ ।

यो गाउँपालिकालाई विभिन्न संघ संस्थाहरु र गाउँपालीकाकोसंयुक्त प्रयास वाट वालमैत्री गाउँपालिकाको रुपमा आगामी ५ वर्ष भित्र यो काम सम्पन्न गरिने छ । असहाय, अपहेलित, तिरस्कृत, बालबालिकाहरु सम्बन्धि कार्यक्रम सञ्चालन गरिने छ । असहाय अपहेलित, तिरस्कृत, बालबालिका, महिला, अपाङ्ग, विपन्न, दलित, आदीवासी, जनजातिहरुको संरक्षण प्रवर्द्धनको लागी गाउँपालिकामा एक कोषको स्थापना गरी सो सम्बन्धी काम अगाडी वढाईने छ । सामुदायिक विद्यालयको क्रमश खस्कदै गएको शिक्षाको गुणस्तर र सरकारी विद्यालयमा भएको चरम लापरवाहीलाई रोक्न तथा सामुदायिक विद्यालयमा पढाउने शिक्षकले आफ्ना छोराछोरी सामुदायिक विद्यालयमा नपढाउने, जनप्रतिनिधिहरुले आफ्ना छोराछोरीहरु सामुदायिक विद्यालयमा नपढाउने र व्यवस्थापन समिति गठन गर्दा हुने लापरवाही र जिम्मेवारी लिएपछि पुरानगर्ने जस्ता कार्यहरु अन्त्यको लागी गाउँपालिकावाट अनुगमन मूल्याङ्कनका कामहरुलाई सघन र निरन्तर गरिने छ । शिक्षा वारे सामुदायिक र संस्थागत विद्यालय सञ्चालन नीति तयार गरि सोको लागु गरिनेछ । डिमुवामा रहेको क्याम्पसलाई स्तर उन्नती गरी स्नातकोत्तर क्याम्पसको रुपमा स्तरवृद्धि गरिने छ । एक प्रविधिक शिक्षालय स्थापनाको लागी पहल शुरु गरिनेछ ।

यस गाउँपालिका भित्र शुद्ध पिउने पानी नपुगेको ठाँउहरुको पहिचाहन गरी पिउनेपानीको आपूर्ति सञ्चालनमा रहेका योजनाहरुको मर्मत सम्भार आदी काम गरिनेछ । जल उपयोगको लागी जल उपयोग गुरुयोजना तयारी गरिनेछ, सो कार्य गर्न सहयोगी संस्थाहरु खाजी अनुरोध गर्ने र ५ वर्ष भीत्र एक घर एक धाराको अवधारण अनुसार कार्यक्रम सञ्चालन हुनेछ ।

यस गाउँपालिकाको आवधिक योजना तर्जुमा गर्नका लागी एक विज्ञहरुको समुह वनाई मोदी गाउँपालिका भित्र रहेका स्रोत र सम्भावनाहरुको खोजी र त्यसको आधारमा अल्पकालीन मध्यकालिन र दिर्घकालिन आयोजना तथा कार्यक्रमहरुको तैयारी गरी प्रदेश संघ, संगै निजी क्षेत्र, राष्ट्रिय अन्तराष्ट्रिय संघ संस्थाहरु गैरसरकारी संघ संस्थाहरु संग समन्वय गरी ति कामहरु गर्नका लागी शुरुगरिने छ । यस गाउँपालिका भित्र फोहोर व्यवस्थापन गर्ने सो सम्बन्धमा सचेतना अभिवृद्धि जगाउने फोहोर लाई मोहरमा बदल्ने नीति लिने विपद तथा प्राकृतिक प्रकोप समस्या परेका वेला सहयोग गर्न आपतकालिन अवस्थाको लागी कोष स्थापना गरी कार्यक्रम सञ्चालन गरिने छ । यस गाउँपालिका भित्र विद्युतको सहजता भएकोले विद्युतिय शव दाह स्थलहरु निर्माण गर्ने काममा ध्यान दिईनेछ ।

यस गाउँपालिका क्षेत्रमा रहेका उद्यम तथा उद्यमीहरुको प्रवर्धन र नया उद्यमीको विकास गर्न सिपमुलक तथा आय मुलक कार्यक्रमहरु सञ्चालन गरिने छ ।

यस क्षेत्रमा पर्यटनको प्रचुर संभावना भएकोले पञ्चासे क्षेत्र, भमरकोट, बाजुङ्ग भुमेकोट तथा मुसीरानी दरवार, सहस्रधारा, राम्जाकोट हल्जुरे हम्पाल जस्ता स्थानहरुमा पर्यटन विकासको लागी कार्यक्रम गर्ने , प्रत्येक वडामा होम स्टे(घरवास) कार्यक्रम सञ्चालन गरिनेछ । अन्नपूर्ण संरक्षण क्षेत्र, पञ्चासे क्षेत्र र चितवन राष्ट्रिय निकुञ्जको विचमा समन्वय कायम गरी पर्यटन विकासको नीति लिईने छ । मगर र गुरुङ्ग समुदायको परम्परागत संस्कृतिको रक्षाको लागी क्याङ्गमा मगर संग्रहालय र चित्रे वा भुकमा गुरुङ्ग संग्रहालय निर्माण गर्न पहल गरिनेछ ।

गाउँपालिका भित्र मानव संसाधन विकासका लागी प्राविधिक विद्यालय, विभिन्न प्रकारका सिपमूलक तथा क्षमता अभिवृद्धी तालिम र अवसरको खोजी गरिने छ । यस मोदी गाउँपालिका प्रत्येक वडामा रहेका काठका विद्युतिय पोलहरु र लाईन ज्यादै जोखिमपूर्ण अवस्थामा रहेका छन । विभिन्न ठाउँमा राम्रो संग वत्ति नवल्ने, नियमित लाइन आपूर्ती समस्या तर शुल्क तिरिरहनुपर्ने, विभिन्न समस्याका कारण मिटरमा शुल्क वढी उठ्ने, शुल्क तिर्नका लागी धेरै समय लगाएर आउनुपर्ने समस्यालाई समधान गर्ने गाउँपालिकाले मिति निर्धारण गरी सोही अनुसारको सेवा प्रवाह गर्ने योजना गाउँपालिकाले वनाउने छ । पुराना काठका पोलहरु सम्पूर्ण विस्थापित गरी आगमी तिन वर्ष भित्र सवै वडाहरुमा फलामे पोलहरुको व्यवस्थापन गर्ने काम अगाडी वढाइने छ ।

मोदी गाउँपालिका भित्र रहेका प्रकृतिक स्रोत र साधनहरुको खोजी, तथ्याङ्क संकलन संरक्षण र उपयोग कार्य योजना तयार पर्ने र व्यवस्थित शहरीकरण र एकिकृत वस्ती विकासका लागी गुरुयोजना तर्जुमा गर्ने काम शुरु गरिने छ । गाउँपालिका क्षेत्रको भू-उपयोग नीति, जोखिमपूर्ण वस्तीहरुको पहिचान, अ-व्यवस्थित वसोवासी, भूमिहिन र सुकुम्वासी परिवारहरुको लगत संकलन गर्ने त्यसको आधारमा कार्यक्रम वनाइनेछ । गाउँपालिकाको समग्र वस्तुस्थिति का वारेमा जानकारीका लागी गाउँपालिकाको प्रोफाईल तयार गरिनेछ ।

केवलकार, रोपवे, सुरुङ्गमार्ग जस्ता कामहरु अगाडी वढाउन गाउँपालिकाले अध्ययन शुरु गर्नेछ । गाउँपालिका भित्र पर्ने खानीहरु जस्तै माटेको ढुङ्गाखानी, देउरालीको तामाखानी, देउपुरको फलामखानीको खोजी र अनुसन्धान गर्ने काम शुरु गरिनेछ । यस मोदी गाउँपालिका भित्र रहेको वनजंगल भित्र रहेका अमूल्य जडिवुटिहरुको पहिचान, संरक्षण र प्रसोधन गर्ने कार्य अगाडी वढाइने छ । सहकारीहरुको विकास यहाँ रहेको पूँजीको प्रयोग सहकारीलाई प्रोत्साहन र सहकारीलाई उत्पादन संग अनिवार्य रुपमा जोडने नीति गाउँपालिकाले लिने छ ।

### आदरणिय उपस्थित महानुभावहरु,

मर्यादित श्रम र श्रमको सम्मान का साथै समान कामको समान ज्यालाको लागी व्यवस्था गर्ने र वाल श्रमलाई पूर्ण रुपमा अन्त्य गर्ने योजना वनाइने छ । प्रत्येक नागरिकमा श्रमको सम्मान गर्ने, श्रम र उत्पादनमा जोड दिने कार्य गर्न विभिन्न उत्प्रेरणात्मक तालिमहरु र श्रमीकहरुलाई विभिन्न सिप र प्रविधि हस्तान्तरण गर्ने कार्य गरिनेछ ।

गाउँपालिकाका सबै कामहरु पारदर्शी रुपमा राख्न गाउँपालिकामा वेभसाइड, डिजिटल नागरिक वडा पत्र र सि.सि. क्यामेरा जडान गर्ने काम गरिनेछ । साथै ढिला सुस्ती गर्ने अर्थिक अनियमितता गर्ने, अपारदर्शी ढङ्गले काम गर्ने परिपाटी को सट्टा पारदर्शी मुलक ढङ्गले जनतालाई उचित सेवा दिन शुसासन कायम गर्न ध्यान दिईने छ । हाल सम्म पनी विभिन्न वडाहरुमा नेपाली नागरिकताको प्रमाण-पत्र वाट वञ्चीतहरुको ठुलो समस्या छ । त्यस्तो वर्गको नागरिकताको प्रमाण पत्र वनाउन प्रोहत्सान र सहयोग गरी अपाङ्ग जेष्ठ, नगरिकता जस्ता परिचय पत्र वनाउने र हाल यो क्षेत्रवाट पाउने सूविधा वाट वञ्चीत भएकाहरुको सेवामा पहँच वढाउने काम गरिनेछ ।

प्रत्येक वडाहरु वाट सेवा प्रवाह गर्न वडा कार्यालयलाई व्यवस्थित गरिनेछ । गरेका कामलाई वेला वेलामा सार्वजानिक सुनवाई, सामजिक लेखापरिक्षण, वुलेटिन र सञ्चारको माध्यम वाट जानकारी गराईनेछ । साथै उत्कृष्ट कार्य गर्ने राष्ट्रसेवक कर्मचारीहरुलाई पुरुस्कृत गरिनेछ । यस गाउँपालिकामा रहेका वडा कार्यालयको भवन निर्माण गर्ने मोदी गाउँपालिकाको कार्यालय भवन निर्माणका लागी पातिचौर नजिक रहेका सरकारी र अर्धसरकारी जग्गाको खोजी गरिनेछ, र कार्यालय भवन निर्माणको लागी वजेट विनियोजन गर्ने काम गरिनेछ ।

गाउँपालिका भित्र कुनै पनि प्रकारको जातिय विभेद, धार्मिक अतिवाद जस्ता गलत कार्यहरुलाई रोक्ने काम हुनेछ । जनताको अधिकारको रुपमा रहेको शुसासन, न्याय र मानव अधिकार प्रति यस गाउँपालिका सँधै सकारात्मक र मानवअधिकारको चेतना वृद्धिको लागी कार्यक्रम सञ्चालन गर्नका लागी संघ संस्थाहरु संग समन्वय गरिनेछ । गाउँपालिका भित्र रहेका प्राकृतिक सम्पदाहरुमा सबै नागरिकहरुको पहुच हुनुपर्ने नीति लिईने छ । जेष्ठ नागरिक, अपाङ्ग, असहायहरुको सामजिक सुरक्षा को काममा गाउँपालिकाले जोड दिनेछ । सामाजिक सुरक्षाको रकम प्रत्येक वडा वडामा पुऱ्याउने नीति लिईनेछ । अभिभावक/जेष्ठ नागरिकहरुलाई सम्मान गर्ने, समाजलाई माया गर्ने, समाजसेवाको भावना र देशभक्तिको भावना परिवार, विद्यालय र समाजको तर्फवाट नै स्थापना गर्न गाउँपालिकाले प्रयास गर्ने छ । नदिनालाहरुको संरक्षण, सरसफाई नदिहरुमा हुने गैरकानुनी कार्यहरु रोक्न पहल गरिने छ । पातिचौर बजार पातिखोलाको कारणवाट उच्च जोखिममा रहेकोले यसको सुरक्षाको लागी संघीय सरकार समक्ष यो समस्या वारे छलफल गर्ने र RCC Wall लगाउनको लागी गाउँपालिका संग प्राप्त श्रोत नभएकोले संघीय सरकार समक्ष सो स्थायी समधानको लागी वजेट र कार्यक्रम माग गर्न गाउँपालिकाले पहल गर्ने छ ।

बजार बाट उपभोक्ता नठगिनको लागी पसलहरुमा मूल्य सूची राख्ने मासु, फलफुलपसलहरु र होटलहरुको निरन्तर अनुगमन गरिने छ र मिसावट गर्ने, वासी सडेगलेको सामना विक्रि गर्ने , कालोवजारी गर्ने, कृतिम अभाव सृजना गर्ने कामहरु प्रति गाउँपालिकाले शुन्य सहनशिलता अपनाउने छ । समावेशी विकास गर्ने र महिला, दलित, अल्पसंख्यक, अदीवासी, जनजाती अपाङ्गहरुको क्षमता विकास यूवाहरुको क्षमता र सिप विकास, यूवा स्वरोजगार कार्यक्रम, शिक्षा र चेतना को कार्यक्रमहरु संगै गाउँपालिका भीत्र एक छात्राहरुको विद्यालयको स्थापना गर्ने काममा गाउँपालिकाले ध्यान दिनेछ ।

**आदरणीय उपस्थित महानुभावहरु,**

अन्त्यमा,

यस गाउँ सभा समक्ष माथीका नीती कार्यक्रमहरु पेश गरी सो माथी छलफल गरी यहाँहरुबाट महत्वपूर्ण सुझाव र सल्लालाई आत्मसाथ गर्ने कुरामा मनन गर्दै यहाँहरु सबै जना संग यो नीति तथा कार्यक्रम प्रस्तुत गर्दै विदा हुन्छु ।

धन्यवाद ।

प्रेम शर्मा पौडेल  
अध्यक्ष  
मोदी गाउँपालिका